




ئابدۇرېھىم ئىمىن

ئويغانغان زېمىن

2

شىنجاڭ خەلق نەشرىياتى

ئابدۇرېھىم ئۆتكۈر

ئويغانغان زېمىن

(تارىخىي رومان)

2

شىنجاڭ خەلق نەشرىياتى

图书在版编目(CIP)数据

苏醒了的大地(2): 维吾尔文/ 阿布都热依木·吾铁库尔著, —2 版。—乌鲁木齐: 新疆人民出版社, 2000. 7 (2008. 4 重印)

ISBN 978-7-228-03007-1

I. 苏… II. 阿… III. 长篇小说—中国—当代—维吾尔语
(中国少数民族语言) IV. I247.5

中国版本图书馆 CIP 数据核字 (2000) 第 30770 号

责任编辑	阿不都热合曼·艾白
编 辑	艾海提·阿西木, 苏力坦·阿西木
责任校对	古丽夏尔·尼格买提
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆新华印刷厂
经 销	新疆维吾尔自治区新华书店
开 本	880×1230 毫米 1/32
印 张	15.75
版 次	2000 年 7 月第 2 版
印 次	2008 年 4 月第 3 次印刷
印 数	5001—10,000
定 价	38.00 元

مۇھەررىردىن

تارىخىي رومان «ئويغانغان زېمىن» نىڭ نەشرىدىن چىققان بىرىنچى قىسمى تۆتىنچى نۆۋەتلىك مەملىكەتلىك ئاز سانلىق مىللەتلەر ئەدەبىي ئەسەرلىرىنى باھالاشتا مۇنەۋۋەر ئەسەر مۇكاپاتىغا ئېرىشتى. قوللىنىلغان بۇ كىتاب شۇ روماننىڭ ئىككىنچى قىسمى بولۇپ، بۇنىڭدا 30 - يىللارنىڭ بېشىدىكى قۇمۇل دېھقانلار قوزغىلىڭىنىڭ داۋامى، راۋاجى ۋە ئاقىۋىتىدىن تارتىپ تاكى 40 - يىللار ئوتتۇرىسىدا، ئىلى ۋادىسىدا «ئۈچ ۋىلايەت ئىنقىلابى» پارتلىغانغا قەدەر بولغان ئۇزۇن ۋە مۇرەككەپ بىر تارىخىي دەۋر ئارقا كۆرۈنۈش قىلىنغان.

تارىخىي ۋەقەلەر تېما قىلىنغان رومانلاردا شۇ ۋەقەلەر يۈز بەرگەن دەۋرنىڭ ماددىي ھاياتى بىلەن بىر قاتاردا مەنىۋى قىياپىتىنىمۇ ئەينەن ئەكس ئەتتۈرۈش زۆرۈر بولغانلىقتىن، شۇ دەۋر كىشىلىرىنىڭ تۇرمۇش، ئۆرپ - ئادەت، دۇنياقاراش، پىكىر - ئىدىيە، ئېتىقاد ۋە سۆزلەش ئۇسۇللىرىنىمۇ چىنلىق بىلەن سۈرەتلەپ بېرىش تەقەززا قىلىنىدۇ. «ئويغانغان زېمىن» گە ئارقا كۆرۈنۈش قىلىنغان تارىخىي دەۋردە شىنجاڭدىكى بەزى يەرلەر ۋە مىللەتلەرنىڭ ناملىرى بۈگۈنكىدىن باشقىچە ئاتىلاتتى. مەسىلەن، ھازىرقى جەنۇبىي شىنجاڭ رايونى «ئالتىشەھەر» دەپ ئاتالسا، ئەكسىيەتچىلەر پەيدا قىلغان مىللىي ئارازلىق تۈپەيلى خەنزۇلارنى «ختاي»، خۇيزۇلارنى «تۇڭگان»، ئۇيغۇرلارنى

«چەنتۇ» ، موڭغۇللارنى «قالماق» دەپ ئاتاش ئادەت ئىدى ، بىر قىسىم كىشىلەر ئارىسىدا ، ئىسلام دىنىدا بولمىغانلارنى «كاپىر» دەپ ئاتاشمۇ بار ئىدى . بۇ روماندا ئەنە شۇ ئەھۋاللارنى ئەينەن ئەكس ئەتتۈرۈشكە توغرا كەلگەن ، جۈملىدىن ، بەزى سەلبىي ئوبرازلارنىڭ ئۆزىگە ۋەكىللىك قىلىدىغان خاتا كۆزقاراش ۋە پىكىر - مۇلاھىزىلىرىمۇ تارىخىي نۇقتىسىدىن ئەينەن ئەكس ئەتتۈرۈلگەن .

ھۆرمەتلىك كىتابخانلارنىڭ بۇ مەسىلىلەرنى توغرا چۈشىنىپ ، ئۇنىڭغا تەنقىدىي قاراشلىرىنى ئۈمىد قىلىمىز .

مۇندەرىجە

1	بىرىنچى باب	ئىبلىس ھەرىكەتتە
28	ئىككىنچى باب	«ئەمدى نەيزىلەشمەيلى»
49	ئۈچىنچى باب	پاجىئە مۇشۇ يەردىن باشلاندى
66	تۆتىنچى باب	كاڭدىن چىققان «پەرىزات»
85	بەشىنچى باب	قەشقەردىن خەت
106	ئالتىنچى باب	«بالا سەركەردە» تۇرپاندا
122	يەتتىنچى باب	جادۇگەرنىڭ ئەپسۇنى
143	سەككىزىنچى باب	باش ئەگم جىلغىسىدا
156	توققۇزىنچى باب	جىرجىس ھاجى
182	ئونىنچى باب	قەشقەر ئاسمىنىدا تۇمان
208	ئون بىرىنچى باب	يول كۇچاغا
219	ئون ئىككىنچى باب	سەكسەن قويغا بىر مىلتىق
238	ئون ئۈچىنچى باب	«مېنىڭ بېشىمغا تاج ياراشمايدۇ»
248	ئون تۆتىنچى باب	ئەجەل كۆلەڭگىسى
262	ئون بەشىنچى باب	ھاۋادا رادىئو دولقۇنلىرى
274	ئون ئالتىنچى باب	ئۈرۈمچى قامال كۈنلىرىدە
296	ئون يەتتىنچى باب	يول قەشقەرگە
307	ئون سەككىزىنچى باب	قانغا بويالغان دىيار
335	ئون توققۇزىنچى باب	غەلىتە مەھبۇسلار
353	يىگىرمىنچى باب	سىرلىق قاچقۇن
369	يىگىرمە بىرىنچى باب	تۇمانلىق قىسمەت
391	يىگىرمە ئىككىنچى باب	«ئۈرۈمچى سىزنى كۈتىدۇ»
412	يىگىرمە ئۈچىنچى باب	سەرلەۋھىسىز پاراڭلار
473	يىگىرمە تۆتىنچى باب	ھەسرەتلىك ئىدا

بىرىنچى باب

ئىبلىس ھەرىكەتتە

يىلان يىلاننى يەپ ،
ئەجدىھا بولىدۇ .
— قەدىمكى غەرب ماقالى

1

رىۋايەت قىلىنىشىچە ، ئىبلىس ، يەنى ئازازۇل ئەسلىدە خۇداغا يېقىن پەرىشتىلەرنىڭ بىرى بولۇپ ، ھەممە پەرىشتىلەرگە دەرس ئېيتىش مەرتىۋىسىگە يېتىپتىكەن ؛ خۇدا ئۇنىڭ ئالىملىقى ، پەم - پاراسىتى ، قابىلىيىتى ، ئىبادەتتىكى سادىقلىقى ۋە تەقۋادارلىقىغا قاراپ ، ئاسماننىڭ ھۆكۈمرانلىقىنى ، جەننەتنىڭ خەزىنىچىلىكىنى ، ھەتتاكى يەر يۈزىنىڭ پادىشاھلىقىنىمۇ ئۇنىڭغا بېرىپتىكەن . كۈنلەردە بىر كۈن خۇدا يەر يۈزىنى گۈللەندۈرۈش ئۈچۈن ، پەرىشتىلەردىنمۇ ئالمىراق ۋە قابىلراق بىر مەخلۇق يارىتىش مەقسىتىدە تۇپراقتىن ئادەم ئاتىنى بىنا قىلىپ ، ھەممە پەرىشتىلەرنى ئۇنىڭغا سەجدە قىلىشقا بۇيرۇپتۇ ، پەرىشتىلەر بۇ بۇيرۇقنى دەرھال بەجا كەلتۈرۈپتۇ . پەقەت ئىبلىسلا ئۆزىدىن ئالمىراق ۋە قابىلراق بولغان ئادەمنىڭ يارىتىلغىنىغا چىدىماي ، «مەن ئوتتىن يارالغان تۇرسام ، تۇپراقتىن يارالغان ئادەمگە نېمىشقا سەجدە قىلغۇدەكمەن» دەپ بويۇنتاۋلىق قىپتۇ ھەمدە بۇ ھەسەتخورلۇق ، مەنمەنچىلىك ۋە تەكەببۇرلۇقى تۈپەيلى ، شۇ ھامان

خۇدانىڭ غەزىپىگە ئۇچراپ ، جەننەتتىن قوغلىنىپتۇ . بىراق ، ئۆزىنىڭ مۇنداق بەختسىزلىككە ئۇچرىشىنى ئادەمدىن كۆرۈپ ، «سېنىمۇ ئۆزۈمگە ئوخشاش لەنەتكەردى قىلمايدىغان بولسام» دەپ قەسەم ئىچىپ ، قىساس ئېلىشقا كىرىشىپتۇ . دە ، ئاخىر پەيتى كەلگەندە ئادەم ئاتا بىلەن ھاۋا ئانىنى مىڭ بىر ھىيلە - نەيرەڭ بىلەن ئازدۇرۇپ ، جەننەتتىن ئايرىپ تاشلاپتۇ . شۇنىڭدىن باشلاپ ، ئۇنىڭ ئۆزىمۇ پۈتۈن شۇملۇق ، ياۋۇزلۇق ، ھىيلە - مكىر ، سۈيقەست ، قارا نىيەتلىكنىڭ قاراڭغۇ كۆلەڭگىسى سۈپىتىدە تاكى قىيامەت كۈنىگىچە قارغىش ۋە لەنەت ئاستىدا خارۋزەبۇن ياشايدىغان شەيتانغا ئايلىنىپ ، ئادەمزاننىڭ گۆشى بىلەن تېرىسى ئارىسىدا كۆزگە كۆرۈنمەي يۈرىدىغان بولۇپ قاپتىمىش...

بۇغۇ رىۋايەت ياكى ئەپسانە ، ئەلۋەتتە ! ئەمما ، رېئال تۇرمۇشتا خۇددى شۇ ئىبللىسقا ئوخشايدىغان ئادەملەرنىڭ مەۋجۇتلۇقىغا گۇمان قىلماسسىز ، بەلكى ئۇنداقلارنى ئۆز كۆزىڭىز بىلەن كۆرگەن ، ھېچبولمىغاندا ئاڭلىغان ياكى بىرەر كىتابتىن ئوقۇغان بولۇشىڭىز مۇمكىن .

شۇنداق ، شىنجاڭدىن بىرنەچچە مىڭ كىلومېتىر يىراقلىقتىكى سېرىق دېڭىز بويىغا جايلاشقان لياۋنىڭ ئۆلكىسىنىڭ كىچىككىنە بىر كەنتىدىكى ۋەيران بولغان پومېشچىك ئائىلىسىدە يېڭى كالىېندار ھېسابى بىلەن 1897 - يىلى 1 - ئاينىڭ 18 - كۈنى دۇنياغا كەلگەن بىر بوۋاقنىڭ ئاخىر بېرىپ ، رېئال تۇرمۇشتىكى ئىبللىس بولۇپ قېلىشنى ھېچكىم ئويلىمىغان بولغىدۇ !

بىر رىۋايەتتە ئېيتىلىشىچە ، تېمۇرچىن ، يەنى چىڭگىزخان ھەر ئىككى مۇشتۇمى مەھكەم تۈگۈلگەن ۋە بارماقلىرى ئارىسىدىن قان تېمىپ تۇرغان ھالەتتە تۇغۇلغانمىش . تۇغۇت ئانىسى ئۇنىڭ بارماقلىرىنى قايرىپ قارىسا ، ھەر ئىككى ئالمىقىنىدا ئۇيۇپ قالغان قان پارچىسى تۇرغۇدەك ، موڭغۇل قېرىلىرى بۇ ئىشنى ئاڭلاپ «خۇدانىڭ ئۆزىگە ئامانەت !» دەپ ئەنسىرىگەنىكەن . ئەمما ، بىز

يۇقىرىدا ئېيتقان بوۋاقتا بولسا ، ھېچقانداق غەلىتىلىك كۆرۈنمەيتتى . ئۇ ئادەتتىكى بوۋاقلاردەك كۆزلىرىنى يۇمۇپ ، ئانچە - مۇنچە يىغلاپ قوياتتى ، خالاس . شۇنىڭ ئۈچۈن بولسا كېرەك ، ئاق سۈتۈمنى ئاققا ساغدىم ، كۆك سۈتۈمنى كۆككە دەپ ، ئۇنى ئاق سۈتى بىلەن بېقىپ ئۆستۈرگەن ئانىسىمۇ ياكى يەتتە يېشىدىن باشلاپ ئۇنىڭ ئاغزىغا ئىلىم سېلىپ ، كۈڭزى ، مېڭزى قاتارلىق مەشھۇر مۇتەپەككۇرلارنىڭ ئىنىساپ ، دىيانەت ، مېھىر - شەپقەت ، ۋاپا ۋە ساداقەت ھەققىدىكى ئەخلاق كىتابلىرىنى يادقا ئالدۇرغان ئۆستازلىرىمۇ ، بۇ بالىنىڭ ئاخىر بېرىپ ، بىر قانخور جالانقا ئايلىنىپ قېلىشىنى ھەرگىز خىيالغا كەلتۈرمىگەن بولغىدى ! ئەكسىچە ، ئۇلار بۇ بالىنىڭ قويۇق قاشلىرى ئاستىدا پارقىراپ تۇرغان يوغان كۆزلىرى ۋە كەڭ پېشانىسىگە قاراپ ، ئۇنى «چوقۇم ئەقىللىق ۋە ياراملىق ئادەم بولىدۇ» دەپ ھۆكۈم قىلىشتى . شۇنىڭ ئۈچۈن ئاتا - ئانا ۋە ئۇرۇق - تۇغقانلىرى ئۇنى ئوبدان ئوقۇتۇشقا كۆڭۈل بۆلدى ۋە ئاخىر 1917 - يىلى ياپونىيىگە ئوقۇشقا ئەۋەتتى . بۇ يىگىرمە ياشلىق يىگىت ياپونىيىنىڭ پايتەختى توكيودىكى «مىڭجى» ئۇنىۋېرسىتېتىدا سىياسىي ئىقتىساد پېنىنى ئۆگىنىشكە ، ماركسىزم بىلەنمۇ تونۇشۇشقا باشلىدى .

بۇ چاغلاردا ئىچكى جۇڭگودىكى چوڭ - كىچىك مىلىتارىستلار ھوقۇق ۋە يەر - زېمىن تالىشىپ ، بىر - بىرى بىلەن قان بولۇشۇۋاتاتتى . قايسىسى زور كەلسە ، ئاجىزلىرىنى يۇتۇپ كەتمەكتە ۋە شۇ يول بىلەن ئۆزىنىڭ تەسىر دائىرىسىنى كېڭەيتىمەكتە ئىدى . مۇنداق قاراشتا ، كىم ھەربىي ھوقۇقنى ئىگىلەشكە ۋە قوشۇن تارتىشقا ماھىر بولسا ، ئۇنىڭ قولى ئۇزۇن بولۇپ ، ئامەت شۇنىڭ ، جاھان شۇنىڭ ، ئىش شۇنىڭ ، ئاتاق شۇنىڭ بولۇۋاتاتتى . قىسقىسى ، زېمىنى كەڭ ، بايلىقى مول بۇ قەدىمكى مەدەنىيەت يۇرتى خۇددى تارىختىكى «ئۇرۇشقاق بەگلىكلەر» ياكى «ئۈچ پادىشاھلىق» دەۋرىدىكىگە ئوخشاش قارا نىيەتلىك ياۋۇز تەۋەككۈلچىلەرنىڭ ئۆزىنى كۆرسىتىدىغان

سەھنىسىگە ئايلىنىپ قالغانىدى . قويۇق قاشلىرى ئاستىدىكى يوغان بۆرە كۆزلىرىدىن ئىچكى دۇنياسىدىكى دەھشەتلىك ھېرىس ئۇچقۇنلىرى چاچراپ تۇرىدىغان بايىقى يىگىتمۇ ئەمدى ئۆز كۆڭلىدە پۈكۈپ كەلگەن مۇددىئالىرىنى ئەمەلگە ئاشۇرۇشقا پۇرسەت كەلدى دەپ ئويلىدى - دە ، توكيودىكى «مىنجى» ئۇنىۋېرسىتېتىدا سىياسىي ئىقتىساد ئۆگىنىشىنى تاشلاپ ، ۋەتەنگە قايتتى ۋە ئىشنى ھەربىي ھوقۇق ئىگىلەشتىن باشلاش ئۈچۈن ، يۈننەن ئۆلكىسىدىكى ھەربىي مەكتەپكە كىردى ھەمدە شۇنىڭدىن باشلاپ ، كۈل رەڭ ھەربىي كىيىم كىيىپ ، پاچاقلىرىغا گوجەي يۆگەپ ، بېلىنى تاسما بەلباغ بىلەن مەھكەم باغلىدى .

بۇ يىگىت رومانىمىزنىڭ بىرىنچى قىسمىدىن باشلاپ كىتابخانلىرىمىزغا تونۇش بولۇپ كېلىۋاتقان شېڭ شىسەي ئىدى . ئۇ بايىقى ھەربىي مەكتەپنى ئوفىتسېرلىق دەرىجىسى بىلەن پۈتتۈرگەندىن كېيىن ، چوڭ - كىچىك مىلىتارىستلارنىڭ بوسۇغىسىنى ياقىلاپ يۈرۈپ ، ئاخىر شەرقىي شىمال ئۆلكىلىرى بويىچە چوڭ مىلىتارىستلارنىڭ بىرى ئاتالغان گو سۇڭلىڭنىڭ ھۇزۇرىدا جۇڭشياۋ (پودپولكوۋنىك) دەرىجىلىك مۇشاۋىرلىققا ئېرىشتى ۋە غۇنچە بوي كەلگەن قىرقىم چاقىلىق قالماق چىراي بىر قىزغا ئۆيلەندى . بۇ قىز گو سۇڭلىڭنىڭ جىيەن قىزى چۇ يۇفاڭ ئىدى . 1923 - يىلى گو سۇڭلىڭ ئۆزىگە ياراملىق ئىزباسارلار يېتىشتۈرۈش مەقسىتىدە شېڭ شىسەي بىلەن چۇ يۇفاڭنى ياپونىيىگە ئوقۇشقا ئەۋەتتى . شېڭ شىسەي ياپونىيە قۇرۇقلۇق ئارمىيە ئۇنىۋېرسىتېتىغا ، ئۇنىڭ خوتۇنى چۇ يۇفاڭ توكيودىكى قىزلار ئۇنىۋېرسىتېتىغا كىردى . 1925 - يىلى گو سۇڭلىڭ ئۆزىدىن چوڭراق مىلىتارىست جاڭ زولىنىڭ قارشى قوزغىغان ھەربىي ئۆزگىرىشتە مەغلۇپ بولۇپ ، ئۆلگەندىن كېيىن ، باشپاناھسىز قالغان شېڭ شىسەي ئۆزىنى جياڭ جېشىنىڭ قۇچىقىغا ئاتتى ۋە ئۇنىڭ ياردىمى بىلەن ياپونىيىدە ھەربىي مەكتەپنى پۈتتۈرۈپ ، 1927 - يىلى ۋەتەنگە قايتقاچ ، گومىنداڭ

ئارمىيىسى باش قوماندانلىق شتابىنىڭ شاڭشياۋ (پولكوۋنىك) دەرىجىلىك مۇشاۋىرلىقىغا تەيىنلەندى. كېيىنكى چاغلاردا ئۇنىڭ جياڭ جېشى ئالدىدا ئۆزىنى «مەن سىزنىڭ ئوقۇغۇچىڭىزمەن» دېيىشنىڭ سەۋەبى ئەنە شۇ ئىدى.

كۆز كۈنلىرىنىڭ بىرى. شېڭ شىسەي چۈشلۈك تاماقتىن كېيىن، ياتاق ئۆيىدىكى يوغان بويىئەنەك ئالدىغا كېلىپ توختىدى. ئۇ ئۆزىنىڭ ئارقىغا تارالغان قويۇق قارا چاچلىرىنى، قېلىن قاشلىرى ئاستىدا پارقىراپ تۇرغان بۆرە كۆزلىرى، قويۇق بۇرۇتى ئۈستىدە چاپلاپ قويغاندەك كۆرۈنىدىغان يوغان بۇرنى، ماش رەڭ ھەربىي كىيىمىگە لىق كەلگەن تولغۇن گەۋدىسىگە بىردەم قاراپ تۇرۇپ، قاتتىق بىر ئۆھ تارتتى. يۇمشاق دىۋاندا پوپايىكا توقۇپ ئولتۇرغان خوتۇنى دەرھال ئۇنىڭغا قاراپ:

— سىزگە يەنە نېمە بولدى؟ — دېدى.

— ھەي سۆيۈملۈكۈم، گېپىمگە قۇلاق سال، خېلى كۈنلەردىن بېرى مېنىڭ يۈرىكىمنى ئېچىتىۋاتقان دەردلىرىمنى ساڭا ئېيتسام «ناشۈكۈرلۈك قىلماڭ» دەپ مېنى ئەيىبلەپ كەلدىڭ، ئويلاپ باق، مەنزە، ئۆمۈرنىڭ ئالتۇن دەۋرى بولغان مۇشۇ نەۋقىران ياشلىقىم، مۇشۇ يولۋاستەك بەستىم، مۇشۇ قابىلىيىتىم بىلەن بۇ لايغەزەل، قىمارۋاز، بىكار تەلەپ مۇشاۋىرلار ئارىسىدا قورسقى تويسا بۇرۇتنى يالاپ ياتىدىغان مۈشۈككە ئوخشاش كۈنۈم ئۆتكىنىگە شۈكۈر قىلىپ يۈرۈۋېرەمدىمەن؟ ياق، ياق! مۇنداق ئېتى ئۇلۇغ، سۈپىسى قۇرۇق مەنسەپكە گۈل بولۇپ يېتىشنى خالىمايمەن. «ئۇرۇشقا بەگلىكلەر»نى ئىنقىراز قىلىپ، شۇ چاغدىكى جۇڭگو قۇرۇقلۇقىدا تۇنجى قېتىم يېگانە خانلىق تەختىگە ئولتۇرغان چىن شىخۋاڭ بىلەن «ئۈچ پادىشاھلىق» دەۋرىدىكى پادىشاھلارنىڭ بىرى بولغان ليۇ بېي قانچىلىك ئادەم ئىدى دەيسەن! دۇنيانى زىلزىلىگە كەلتۈرگەن چىڭگىزخانچۇ؟ ناپالىيونچۇ؟ ناپالىيونمۇ ئاددىي ئوفىتسېرلىكتىن خانلىققا كۆتۈرۈلمىگەنمىدى؟

گەپ شۇ يەرگە يەتكەندە ، چۇ يۇفاڭ ئۆز ئېرىنىڭ تارىختا ئۆتكەن مەشھۇر كىشىلەرنىڭ تەرجىمىھاللىرىنى ناھايىتى قىزىقىپ ئوقۇيدىغانلىقىنى ئېسىگە ئېلىپ ، غەلىتە بىر تەبەسسۇم بىلەن مۇنداق دېدى :

— سىزنىڭمۇ خان بولۇش نىيىتىڭىز بارمۇ نېمە ؟ مەنغۇ سىزنىڭ ئىرادە ۋە قابىلىيىتىڭىزگە قايىلمەن ، ئەمما جۇڭگودا خانلىق تۈزۈمنىڭ بىكار بولغانلىقىنى ئۇنتۇپ قالماڭ .

— ياق ، ئەزىزىم ، سەن مېنى ياخشى چۈشىنىسەن . ماڭا قارا ، جۇڭگودا خانلىق تۈزۈم بىكار قىلىنغىنى بىلەن بۇ مەملىكەت خۇددى كەلكۈندىن كېيىن ، ئۇزۇن يىللىق قۇرغاقچىلىقتا چاڭ - چېكىدىن يېرىلىپ كەتكەن لاتقىنىڭ يۈزىدەك پارچە - پارچە بولۇپ كەتكەن . مۇنداق مەملىكەتتە بىرەر ئۆلكىسىنىڭ ئالىي ھۆكۈمدارلىقىنى قولغا كەلتۈرۈش ئانچە قىيىن ئىش ئەمەس . شۇنداق ، ھېچ قىيىن ئىش ئەمەس . ئاسمان خۇداسى نېسىپ قىلىپ بىرەر چەت ئۆلكىگە ، مەسىلەن ، شىنجاڭ ياكى ئىچكى موڭغۇلغا بېرىپ قالسام ، باشقىچە بىر ۋەزىيەت يارىتىپ مۇرادىمنى ھاسىل قىلىشقا كۆزۈم يېتىدۇ . مەسىلەن ، بىرەر قېرى مەنسەپدارنى تاپىمەن - دە ، ئۇنىڭغا ساداقەت بىلدۈرۈپ قويىنغا كىرىمەن . ئۇ ئۆلگەندىن كېيىن ، ھوقۇقىغا ۋارىسلىق قىلىشنى قولغا كەلتۈرىمەن ، خالاس ! ھېچبولمىغاندا بىرەر موڭغۇل قەبىلىسىنىڭ ئىچىگە سۇقۇنۇپ كىرىمەن - دە ، موڭغۇل قىياپىتىگە كىرىۋېلىپ ، موڭغۇل ۋاڭىنىڭ ئىخلاسمەن ئوغلى بولۇۋالىمەن . ۋاڭ ئۆلگەندىن كېيىن ، ئۇنىڭ قەبىلىسى ماڭا قالمادۇ ؟ دۇنيادا قىلاي دېسە ئىش جىق !

— بۇ بولمىغان گەپ ، — دېدى چۇ يۇفاڭ ، ئۇنىڭ كېيىنكى سۆزلىرىدىن نارازى بولغاندەك تۇمشۇقنى تۈرۈپ ، — مېنى ئەمدى موڭغۇللارنىڭ ئىس پۇراپ تۇرىدىغان كىڭىز ئۆيىگە ئاپىرىپ قويماقچىمۇ سىز ؟

— ياق ، ئەزىزىم ، گېپىمنى چۈشەنمەي قاپسەن ، — دەپ

ئىزاھات بېرىشكە باشلىدى شېڭ شىسەي ، بۇرۇتنى سىلاپ تۇرۇپ ، — موڭغۇللارنى تىلغا ئالغىنىمدا ، ئالاھىدە ئەسكەرتىش بىلەن «ھېچبولمىغاندا» دېگەن شەرتلىك ئىبارىنى ئىشلەتكىنىمگە دىققەت قىلمىغان ئوخشايسەن . ساڭا ئوخشاش مودەنگۈلنى چۆلگە ئاپىرىپ تاشلاشقا مېنىڭ كۆڭلۈم قىيامتى ؟ ئەمما ، ئۆز دەۋرىدە پادىشاھ خەن ۋۇدىنىڭ بۈيۈك مەقسەتلىرى ئۈچۈن مەلىكە جىيىۋىنىڭ شاھانە ئوردىلارنى تەرك ئېتىپ ، ئۆز ئىختىيارى بىلەن ياۋايى ئۆنسۈرلار ئارىسىدا ، خۇددى سەن ئېيتقاندەك ئىس پۇراپ تۇرىدىغان كىگىز ئۆيلەردە ئەللىك يىل ئۆمرىنى ئۆتكۈزگەنلىكىنى ئېسىڭگە سېلىپ ئۆتمەكچىمەن . بىز ئۆز مەقسىتىمىزگە يېتىش يولىدا ھەرقانداق ئىشقا تەييار تۇرۇشىمىز كېرەك . موڭغۇل ۋاڭىغا ئىخلاسمەن ئوغۇل بولۇش مەسىلىسىگە كەلسەك ، بۇ ھەرگىز مېنىڭ ئاساسىي نىشانەم ئەمەس . مېنىڭ ئاساسىي نىشانەم بىرەر ئۆلكىنىڭ ھۆكۈمدارلىقىنى قولغا كەلتۈرۈش دېدىمغۇ ، ۋەسسالام . — سىز ھەرقانداق ئىشقا قابىل ئادەمسىز ، — دېدى چۇ يۇفاڭ ، — سىزنىڭ ئالىي مەقسەتلىرىڭىز ئۈچۈن جېنىم تەسەددۇق ، سىز چوقۇم مەقسەتكە يېتىسىز . — ئىلاھىم ئېيتقىنىڭ كەلسۇن ! — دېدى شېڭ شىسەي قولىغا تاماكا ئېلىۋېتىپ . چۇ يۇفاڭ ئۇنىڭغا نازلىنىپ تۇرۇپ ، دەرھال سەرەڭگە چېقىپ بەردى .

2

ئۇلارنىڭ تىلىكى تېزلا ئەمەلگە ئېشىپ قالدى . بۇ كۈنلەردە ياك زېڭشىننىڭ ئورنىغا ئولتۇرغان جىن شۇرېن ئۆز ھاكىمىيىتىنى مۇستەھكەملەش ۋە كۈچەيتىش غەرىزىدە ، كۈچلۈك بىر قوشۇن تۈزۈشكە كىرىشىپ ، ئۈرۈمچىدە ھەربىي

مەكتەپ تەسىس قىلغان ، گېرمانىيىدىن قورال - ياراغ ، سوۋېت ئىتتىپاقىدىن ھەربىي ئايروپىلان سېتىۋالغان ، ئاۋىئاتسىيە مەكتىپى قۇرۇشقىمۇ تەييارلىق كۆرۈپ قويغانىدى ۋە ئۆز يېقىنلىرىنىڭ پەرزەنتلىرىنى گېرمانىيىگە ئوقۇشقا ئەۋەتتى . بىراق ، يېڭىدىن تەسىس قىلىنغان ھەربىي مەكتەپ ۋە قوشۇننى تەربىيەلەشكە شىنجاڭدا ياراملىق ھەربىي مۇتەخەسسسلەر ناھايىتى كەمچىل ئىدى . شۇڭا ، ھەربىي مۇتەخەسسسلار تېپىپ كېلىش نىيىتىدە نەنجىنگە مەخسۇس كىشى ئەۋەتتى . يۇقىرىدا بايان قىلغىنىمىزدەك ، شېڭ شىسەي نەنجىندىكى خىزمىتىدىن بىزار ، يېڭى بىر ئاشيانغا ئىنتىزار بولۇپ ئىچى پۇشۇپ يۈرگەندە ، تەقدىر - ئىرادە ئۇنى جىن شۇرېن ئەۋەتكەن ھېلىقى كىشىگە ئۇچراشتۇرۇپ قويدى . ئۇ ئۆز ئارزۇلىرىغا يېتىش يولىنىڭ مۇنداق تاسادىپىيلىق بىلەن ئېچىلغىنىغا خۇش بولۇپ ، دەرھال سەپەرگە جابدۇندى ۋە كۈندىلىك خاتىرە دەپتىرىگە مۇنۇ قۇرلارنى يېزىپ قويدى :

«مىنگونىڭ 18 - يىلى ① 6 - ئاينىڭ 20 - كۈنى... ئاسمان خۇداسىغا مىڭ قەتلىە شۈكرىكىم ، مۇراد - مەقسەتكە يەتمەكنىڭ تۇنجى مەنزىلى كۆز ئالدىدا نامايان بولدى . نەچچە ۋاقىتتىن بېرى خىيال بولۇپ كۆرۈنگەن ئىشلار — رېئاللىققا ئايلانماقتا . مېنىڭ ئىقبال يۇلتۇزۇم چۆل - جەزىرە دەپ تونۇلۇپ كېلىۋاتقان يىراقتىكى شىنجاڭ ئاسمىنىدا كۈلىدىغان ئوخشايدۇ . بۇ قېتىم جاننى ئاللىقاغا ئېلىپ قويدۇم . بېرىش بار ، قايتىش يوق .»

بىراق ، ئۇزۇنتۇرا جىن شۇرېن شېڭ شىسەينىڭ ياپونىيە قۇرۇقلۇق ئۇنىۋېرسىتېتىدا ئوقۇغان يۇقىرى سەۋىيىلىك ھەربىي مۇتەخەسسسل ئىكەنلىكىدىن خەۋەر تاپقاچ ، ياكى جاڭجۇڭنى قوناق دانىسدەك ئىككى تال قوغۇشۇن بىلەن ئۇ دۇنياغا ئەۋەتۋەتكەن

① مىلادىيە 1929 - يىلى .

پەن ياۋنەننى ، پەن ياۋنەننىڭمۇ ياپونىيىدە ئوقۇغان زىيالىي ئىكەنلىكىنى ئېسىگە ئېلىپ ، «بۇمۇ پەن ياۋنەن II » بولۇپ قالمىغىدى دېگەن ئەندىشە بىلەن ھېلىقى كىشىگە «شېڭ شىسەينىڭ ئورنىغا باشقا ئادەم تېپىڭ» دەپ تېلېگرامما ئەۋەتتى . بىراق ، ئۇ كېچىككەندى .

شۇنداق قىلىپ ، شېڭ شىسەي ئۆزىنىڭ خوتۇنى بىلەن ھېلىقى كىشىنىڭ ھەمراھلىقىدا 1930 - يىلى كۈز كۈنلىرى سىبىرىيە تۆمۈريولى ئارقىلىق ئۈرۈمچىگە يېتىپ كەلدى ۋە ئۇزۇن ئۆتمەي دۈبەن مەھكىمىسىنىڭ يۇقىرى دەرىجىلىك مۇشاۋىرلىقىغا تەيىنلەندى . بىراق ، ئۇنىڭ كۆڭلى تېخى ئارام تاپمىغانىدى .

«قىزىق ئىش ! — دەپ يازدى شېڭ شىسەي شۇ كۈنلەردىكى خاتىرە دەپتىرىگە ، — بىزنىڭ بۇ سەردارىمىز (جىن شۈرپىنى دېمەكچى) غەلىتە ئادەم ئىكەن . مېنى شۇنچە يىراقتىن چىلاپ كەلگىنى نېمەيۇ ، ئەمدى ئۆزىدىن خۇدۇكىسرەپ دومىسىپ ئالغىنى نېمىسى ! شىنجاڭنىڭ ھۆكۈمدارلىرى بىلىملىك كىشىلەردىن خەۋپسىرەيدىكەن ، نېمە دېسە «خوش» دەيدىغان بىلىمىسىز لەببەيچىلەرنى ياخشى كۆرىدىكەن . بۇ ياكى زېڭشىنىدىن قالغان ئۇدۇم ئىمىش دېگەن گەپلەر راست ئوخشايدۇ . ئۇنىڭ ئەتراپىدىكىلەرنى قارىمامدىغان ، ھەممىسى نان قېپى ، ئىچى تار ، يۇرتۋاز بىرىنمىلەر ئىكەن . گەنسۇلۇق بولمىغانلارنى يەكلەيدىكەن . مېنىمۇ شەرقىي شىماللىق دەپ يەكلەنگىلى تۇردى . مەن خۇددى قىتئەغۇر قېيىنانىنىڭ ئالدىغا كەلگەن يېڭى كېلىنگە ئوخشاپ قالدىم . ھېچ ۋەقەسى يوق ، تېخىمۇ كەمتەر ، مۇلايىم ۋە چىقىشقاق بولۇپ ، ھەممىگە چىداپ تۇرۇشۇم كېرەك . بۇ پور كۆتەكنىڭ ئۆمرىمۇ ئۇزۇنغا بارمايدىغاندەك تۇرىدۇ . ئەمما ، ھەرگىز جىم ياتماسلىقىم دەركار .»

دەرۋەقە ، ئۇ جىم ياتمىدى . جىن شۈرپىن تەرىپىدىن تەسىس قىلىنغان ھەربىي مەكتەپتە تاكتىكا دەرسى بېرىپ يۈرۈپ ،

بىر مۇنچە ياش ئوفىتسېرلارنىڭ كۆڭلىنى ئوۋلىۋالدى. مۇھىمى ئۈرۈمچى ناھىيىسىنىڭ ھاكىمى تاۋ مىنيۇ، ياپونىيە قۇرۇقلۇق ئارمىيە ئۇچقۇچىلار مەكتىپىنى پۈتتۈرگەن لى شياۋتيەن، شىمالىي مىلتارستلارغا قارشى ئىنقىلابىي ھۆكۈمەت تەرىپىدىن سابىق سوۋېت ئىتتىپاقىغا ئوقۇشقا ئەۋەتىلىپ، كېيىن ئۈرۈمچىگە قايتىپ كەلگەن ۋە دۈبەن مەھكىمىسىدە مۇشاۋىرلىق ۋەزىپىسىدە تۇرغان چېن جۇڭ قاتارلىق كىشىلەر بىلەن بېرىش - كېلىش قىلىپ يۈرۈپ، ئۇلار بىلەن مەلۇم دەرىجىدە پىكىر بىرلىكى ھاسىل قىلىۋالدى. بۇ كىشىلەرمۇ، چېن شۈرېن ھاكىمىيىتىنىڭ مۇستەبىتلىك سىياسىتىگە قارشى ئىدى. بولۇپمۇ قەددى - قامىتى كېلىشكەن، ياشلىق غۇرۇرى جۇش ئۇرۇپ تۇرىدىغان، زىلۋا بويلۇق يىگىت چېن جۇڭغا ئۇنىڭ كۆزى كۆپرەك چۈشەتتى.

بىر كۈنى ئۇ چېن جۇڭنىڭ ياتىقىدا پاراڭلىشىپ ئولتۇرۇپ، ئەينەك ئىشكاپتىكى كىتابلارغا قىزىقىپ قالدى. بۇ كىتابلار ئارىسىدا ماركسىزم كلاسسىكىلىرىنىڭ خەنزۇ تىلىدا نەشر قىلىنغان بەزى ئەسەرلىرىمۇ بار ئىدى. شېڭ شىسەي ئاۋۋال «كاپىتال»نى، ئاندىن «كوممۇنىستىك پارتىيە خىتابنامىسى»نى ۋاراقلاپ تۇرۇپ: — بۇ كىتابلارنىڭز مېنىڭ ياپونىيىدە سىياسىي - ئىقتىساد مۇتالىئەسى بىلەن شۇغۇللانغان چاغلىرىمنى ئەسلەتتى. ئۇ چاغلاردا مەنمۇ سىزدەك جۇشقۇن بىر يىگىت ئىدىم، — دېدى ۋە، — سىزنىڭ ماركسىزم تەتقىقاتىدىن ھاسىل قىلغان نەتىجىلىرىڭىز كۆپ بولسا كېرەك. — ھە! — دەپ مەنىلىك كۈلۈپ قويدى.

— نەدىكىنى، مەن ماركسىزمىدىن پەقەت بەزى باشلانغۇچ ساۋاتلارنىلا ئۆگەندىم، خالاس! — دېدى چېن جۇڭمۇ ساددىلىق بىلەن كۈلۈپ، ئاندىن ئۈستەل سىيرىتىمىسىدىن قاتتىق مۇقاۋىلىق خاتىرە دەپتەرلىرىنى چىقىرىپ، «مېنىڭ ئۆگەنگەنلىرىم شۇنچىلىكلا» دەپ، ئۇنىڭغا ئۇزاتتى.

شېڭ شىسەي بىر دەپتەرنى دىققەت بىلەن ۋاراقلاۋېتىپ، بىرنەچچە قېتىم «بەللى، ئىنىم، يارايىسىز، يارايىسىز» دەۋەتتى.

رومانىمىزنىڭ بىرىنچى قىسمىدا بايان قىلىنغانىدەك ، 1931 - يىلى ئەتىيازدا يارىتىلغان قۇمۇل دېھقانلار قوزغىلىڭىنىڭ تەسىرى بىلەن پۈتۈن شىنجاڭ زېمىنىدا مەيدانغا كەلگەن قاتتىق داۋالغۇش ۋەزىيىتى نەتىجىسىدە ، 1933 - يىلى 4 - ئاينىڭ 12 - كۈنى ئۈرۈمچىدە چوڭ سىياسىي ئۆزگىرىش يۈز بېرىپ ، جىن شۇرېن تەختتىن قوغلاندى . شېڭ شىسەي تاسادىپىي ھالدا تەخت ئىگىسى بولۇپ قالدى . چېڭ جۇڭ ، تاۋ مىنيۇ ۋە لى شياۋتيەن قاتارلىق كىشىلەر ئەنە شۇ سىياسىي ئۆزگىرىشنىڭ باش رولچىلىرى بولغان ۋە چوڭ ئۈمىدلەر بىلەن شېڭ شىسەينى يۆلەپ تەختكە چىقىرىشقا بىۋاسىتە قاتناشقانىدى . ئەمما ، شېڭ شىسەي تەختكە چىقىۋېلىپلا ئۇلارنى داغدا قويدى . يەنى تاۋ مىنيۇگە ئاران ئۆلكىلىك ھۆكۈمەتنىڭ باش كاتىپلىقى ، لى شياۋتيەنگە ئاۋىئاتسىيە مەكتىپىنىڭ مۇدىرلىقى ، چېڭ جۇڭغا بولسا ، ئاران دۈبەن مەھكىمىسىنىڭ باش مۇشاۋىرلىق مەنسىپى تەگدى . ئۇلار لېۋىنى چىشلەپ قالدى ، بىراق ھازىرچە بىرەر قارشىلىق كۆرسىتىشكە ئىمكانىيەت بولمىغىنى ئۈچۈن دەردىنى ئىچىگە يۇتۇپ ، پەيت كۈتمەكتە ئىدى .

شۇ ئارىدا خوجىنىياز ھاجى بىلەن ما جۇڭيىڭ ئوتتۇرىسىدا ھېلىقى جىمىسار ۋەقەسى يۈز بېرىپ ، شېڭ شىسەينىڭ ئوشۇقى ئالچۇ قوپتى . تەقدىر بۇرۇنقى ئىتتىپاقداشلارنى بىر - بىرىگە دۈشمەن ، دۈشمەنلەرنى بىر - بىرىگە ئىتتىپاقداش قىلىپ قويدى ۋە ئىككى ئارىدا قاتتىق ئۇرۇش باشلىنىش ۋەزىيىتى شەكىللەندى . جياڭ جىپىشى توپىلاڭدىن توقاچ ئوغرىلاپ ، شىنجاڭدا ئۆز ھۆكۈمرانلىقىنى تىكلەش مەقسىتىدە خۇاڭ مۇسۇڭ دېگەن بىر چوڭ ئەربابنى ئايروپىلان بىلەن دەرھال ئۈرۈمچىگە ئەۋەتتى . خۇاڭ مۇسۇڭ شىنجاڭدىكى «دۈبەنلىك» تۈزۈمىنى ئەمەلدىن قالدۇرۇپ ،